

عَلَيْهِ السَّلَامُ

دَرَسِ حَدِيثِ

بِوَجْهِ النَّبِيِّ صَلَّى اللَّهُ عَلَيْهِ وَسَلَّمَ

حضرت اقدس پیر و مرشد مولانا سید حامد میاں صاحب کا مجلسِ ذکر کے بعد درسِ حدیث ”خانقاہِ حامد یہ چشتیہ“ رانیونڈ روڈ لاہور کے زیر انتظام ماہنامہ ”انوارِ مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے اللہ تعالیٰ حضرت اقدس کے اس فیض کو تاقیامت جاری و مقبول فرمائے، آمین۔

”سچا وعدہ“ تجارت کی ضرورت ہے! نفع کی حد؟

امام نماز زیادہ لمبی نہ کرائے! باپ کا بیٹے کو تحفہ!

﴿تخریج و تزیین: مولانا سید محمود میاں صاحب﴾

(درس نمبر 22 کیسٹ نمبر 76 سائٹز A,B 1987 - 09 - 20)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ
وَأَصْحَابِهِ أَجْمَعِينَ آمَنَّا بِعَدُوِّ!

یہ ذکر ہو رہا تھا کہ ایک صحابی جن کا نام عمرو بن عبسہ ہے وہ بتلاتے ہیں کہ میں جناب

رسول اللہ ﷺ کی خدمت میں حاضر ہوا تو میں نے کچھ سوالات کیے

اُن میں یہ سوال بھی تھا کہ دین میں کون کون لوگ داخل ہیں؟ تو آپ نے اُس کا جواب ارشاد فرمایا

کہ آزاد ہو یا غلام! یعنی بالکل بے حیثیت جسے کہا جاتا تھا جانور کے درجے میں اُس زمانے میں (غلام کو)

سمجھا جاتا تھا وہ بھی!! تو دونوں ہیں! اور آزاد میں دونوں قسم کے آگئے امیر ہوں یا غریب!!

انہوں نے جو سوالات کیے وہ سوال وہی ہیں جو حدیث جبرائیل علیہ السلام میں گزرے جن میں انہوں

نے سوال کیا تھا اسلام کیا ہے؟ ایمان کیا ہے؟ احسان کیا ہے؟ قیامت کے بارے میں سوال کیا

مگر وہاں جوابات اور ہیں آپ کے ! اور وہ ایسے ہے جیسے کہ کسی غیر مسلم کو اسلام کے بارے میں بتانا ہو کہ ”لَا إِلَهَ إِلَّا اللَّهُ“ پڑھنا یعنی اقرار کرنا، اللہ کے سب انبیائے کرام پر جنہیں ہم جانتے ہیں اور جنہیں نہیں جانتے سب پر ایمان لانا، وغیرہ وغیرہ یہاں بھی وہی سوالات ہیں مگر جوابات بالکل مختلف ہیں۔ انہوں نے پوچھا اسلام کیا ہے ؟ تو آپ نے انہیں یہ نہیں بتایا ! معلوم ہوتا ہے کہ یہ یہ چیزیں جانتے تھے ! ! انہیں عمل بتایا کہ اسلام یہ ہے کہ آدمی گفتگو عمدہ رکھے میٹھی گفتگو ہو اِطْعَامُ الطَّعَامِ جو محتاج ہیں یا مسافر ہیں یا ضرور تمند ہیں یا قیدی ہیں اُن کو کھانا کھلاتا رہے ! ایمان کے بارے میں بتایا کہ صبر اور ساحت، صبر کا مطلب جمے رہنا استقامت ساحت سخاوت !

☆ میں نے دریافت کیا کہ اسلام کے اعمال میں کون سا عمل افضل ہے ؟ اَيُّ الْاِسْلَامِ اَفْضَلُ تو آقائے نامدار رحمۃ اللہ علیہم نے جواب دیا مَنْ سَلِمَ الْمُسْلِمُونَ مِنْ لِسَانِهِ وَيَدِهِ جِسْمِ كِي زَبَانِ اور ہاتھ سے سب مسلمان محفوظ رہیں مطمئن رہیں وہ ہے ! اسلام کا یہ عمل نیکیوں میں اسلام کے بتلائے ہوئے کاموں میں سب سے اچھا عمل ہے اور ہے بھی بڑا مشکل ! ! انسان کے ہاتھ سے تکلیف نہ پہنچے یہ تو ہو جاتا ہے ! کہ بھی خود کمزور ہے کوئی تکلیف پہنچا ہی نہیں سکتا ! لیکن زبان سے تو پہنچاتا رہے گا غیبت کر لے گا چغلی کر لے گا کوئی برائی کر دے گا کوئی الزام لگا دے گا دسیوں قسم کے گناہ ہیں جو انسان کر سکتا ہے اور دوسرے کو اُس کے ذریعہ تکلیف پہنچا سکتا ہے ! آقائے نامدار رحمۃ اللہ علیہم نے اسلام کے کاموں میں یہ کام بتایا کہ یہ سب سے بڑا کام ہے کہ اُس کی طرف سے لوگ مطمئن رہیں۔

دُعا کرنی چاہیے کہ اللہ تعالیٰ مسلمانوں کو صحیح معنی میں اسلام پر عمل کی توفیق دے کہ دو سو سال سے مسلسل انحطاط اور خرابیاں چلتی آرہی ہیں ! ! اب مسلمان ایسی چیز بن کے رہ گیا ہے کہ جس سے کوئی بھی معاملہ کر لے تو اطمینان نہیں ہو سکتا ! اور حقیقتاً یہ تھا کہ اگر معاملہ مسلمان سے کیا جائے تو سمجھا جاتا تھا کہ یہ مسلمان کی بات ہے اور اُس کا بڑا وزن تھا ! ! ؟

وعدہ زبانی ہو یا تحریری پورا کرنا ضروری ہوتا ہے :

اور اسلام نے کوئی فرق نہیں رکھا، لکھ کر وعدہ کرو یا زبانی وعدہ کرو ایک ہی بات ہے ! لکھ لو گواہ بنا لو تا کہ معاملہ صاف رہے یہ الگ بات ہے لیکن اگر کوئی زبان سے وعدہ کر لیتا ہے تو اُس کے بارے میں فتویٰ کیا ہے ؟ اور لکھ کر وعدہ کرتا ہے اُس کے بارے میں فتویٰ کیا ہے ؟ تو فتویٰ ایک ہی ہے کہ وعدہ وعدہ ہی ہے اب چاہے لکھ کر کرے چاہے ویسے کرے ! ! تو مسلمان جو تھے وہ ایسے تھے کہ زبان کے پکے بات جو کر لی وہ پکی اور اب یہ ہے کہ کسی بات کا اعتبار نہیں ! تجارت کے اُصول کے بالکل خلاف کرتے ہیں ! !

”سچا وعدہ“ تجارت کی ضرورت ہے چاہے مسلمان ہو یا کافر :

اسلام نے تجارت میں دیانتداری بتائی ہے اور دیانتداری جو ہے یہ تجارت کی ضروریات میں سے ہے ! اگر دیانتداری برتو گے تو تجارت کو فروغ ہوگا ! نہیں برتو گے نہیں فروغ ہوگا ! ایک اُصول ہے کھلا ہوا اسے غیر مسلم اقوام نے اپنا رکھا ہے ! اور مسلمان اتنے گر گئے اخلاقی طور پر کہ تجارت میں بھی گڑ بڑ کرنے لگے ! یہاں سے جو چیز باہر سپلائی ہوتی ہے نمونہ کچھ دکھایا جاتا ہے بھیجتے کچھ ہیں ! نتیجہ یہ ہوتا ہے کہ یہاں کی چیزوں کو پسند نہیں کیا جاتا ! اچھا پھر یہ کہتے ہیں کہ ہم مسلمان ہیں ! ہمارا ملک مسلمان ہے ! مسلمانوں کو مسلمانوں سے تعلق رکھنا چاہیے ! ارے بھائی یہ دھوکے بازی کہ رُوئی میں تم اینٹیں بھر دو اور کسی چیز میں کوئی اور چیز ملا دو تو یہ کون سا اسلام ہے ؟ یہ کب اسلام نے بتلایا ! تو غیر مسلموں کی سمجھ میں یہ بات آتی ہے کہ یہ تجارتی اُصول ہے ! جیسے کہ سمگلر ہیں بات کے بڑے پکے بڑے سچے ! اشاروں میں ان کی باتیں ہوتی ہیں اور بالکل فرق اُس میں نہیں آنے دیتے ! باہر ملکوں میں ادا بیگی ہوگی اور لین دین ہوگا یہ ہوگا وہ ہوگا بالکل ٹھیک ٹھیک ! ! یہ کیوں ہے ؟ اس واسطے کہ یہ سچائی اُن کی تجارتی ضرورت ہے ! ! تو تجارت کے کچھ تقاضے ہوتے ہیں اُن میں ایک تقاضا یہ ہے تجارت کا کہ جو کہے وہ ٹھیک کہے، جو بات ہو رہی ہو وہ صاف ستھری ہو جو نمونہ دکھایا جائے مال وہی دیا جائے !

تجارت میں نفع کی حد؟

نفع اندوزی نفع کا لالچ اتنا بڑھ گیا ہے کہ کوئی حساب نہیں اسلام نے تو بتایا (کہ زیادہ سے زیادہ) دس فیصد ! یہ سو فیصد اور دو سو فیصد یعنی لالچ کی کوئی حد نہیں ! یہ کیا ہے ؟ یہ خرابی ہے اخلاقی جس میں پوری قوم مبتلا ہے اور اس کی اصلاح کی طرف توجہ نہیں کی اور اس کی اصلاح ہوگی تو حکام ہی سے ہوگی ! پہلے وہ اسلام پر عمل کریں تو سب چل پڑیں گے اسی راستے پر ! یہاں ایک (افسر) تھے مسعود کھدر پوش، انتقال ہو گیا اُن کا، جس شعبے میں وہ جاتے تھے اُن کے ماتحت سارے لوگ کھدر ہی پہنے لگ گئے کیونکہ وہ پہن رہا ہے کھدر تو جو وضع قطع جو اطوار جو طریقے اوپر والوں کے ہوں گے وہ نیچے تک آئیں گے ! ! !

☆ صحابی پوچھتے ہیں اَيُّ الْاِيْمَانِ اَفْضَلُ اسلام تو کہتے ہیں زبان سے کلمہ پڑھنے کو اور ایمان اُس کے بعد کا درجہ ہے کہ وہ دل میں رہنے لگا جب دل میں رچ جائے تو پھر ایمان کا درجہ ہو جاتا ہے۔ وہ پوچھتے ہیں اَيُّ الْاِيْمَانِ اَفْضَلُ یعنی ایمان کے کاموں میں کون سا کام افضل ہے ؟ (تو صحابی کے سوال میں) اَيُّ الْاِيْمَانِ ہے ، اَيُّ اِيْمَانٍ نہیں ہے تو اَيُّ الْاِيْمَانِ کا ترجمہ ہوگا ایمان کے اعمال میں سے یا اجزا میں سے کون سا عمل اچھا ہے ؟

قَالَ خُلُقٌ حَسَنٌ ارشاد فرمایا اچھا اخلاق ! ہمارے یہاں اخلاق کا کوئی وزن نہیں ہے گالیاں دیتے رہتے ہیں بدتمیزی کرتے رہتے ہیں بچے آپس میں بچے اور بڑے اور گلیوں میں اور گھروں میں بھی ! ! ! اسلام نے یہ منع فرمایا ہے اچھے اخلاق کی بس تعلیم فرمائی ! ! !

باپ کا بیٹے کے لیے تحفہ :

بلکہ یہ بھی ہے کہ آقائے نامدار ﷺ نے فرمایا کہ کسی باپ کا اپنی اولاد کے لیے اس سے اچھا کوئی تحفہ نہیں ہے کہ وہ اُسے اچھا ادب تعلیم دے اچھا طریقہ تعلیم دے، یہ ایک تحفہ ہے ! !

☆ صحابی نے دریافت کیا کہ اَيُّ الصَّلٰوةِ اَفْضَلُ نمازوں میں کون سی نماز افضل ہے یا نماز کے اجزا میں کون سا جزو افضل ہے ؟ تو ارشاد فرمایا طَوْلُ الْقَنَوَاتِ یعنی نماز میں دیر تک

کھڑے رہنا، دیر تک کھڑے رہنا کب ہوگا جب قرآن پاک کی تلاوت زیادہ کی جائے گی تو جو لوگ حافظ ہیں اُن کو چاہیے کہ وہ لمبی نماز پڑھیں مگر کون سی ؟ گھر میں جو پڑھی جاتی ہے تنہائی میں اپنی ذاتی جو (نظمی) ہوتی ہے وہ !!!

امام کو مسنون مقدار سے زیادہ لمبی نماز پڑھانے کی اجازت نہیں :

(مگر) باہر جب سب لوگ ہوں (باجماعت) تو بالکل اجازت نہیں ہے (امام کو) لمبی نماز کی !! !
 بلکہ رسول اللہ ﷺ تو خفا ہو گئے ! ایک صحابی تھے انہوں نے یہ کیا کہ نماز شروع کی اور سورہ بقرہ شروع کر دی عشاء کی نماز میں ! ایک اور صحابی تھے وہ لائے تھے کرائے پر اُونٹنی، انہیں اُونٹنی سے پانی سینچنا تھا تو سورہ بقرہ تو ڈھائی پارہ کی ہے اب کیا پتہ امام کتنی پڑھتا ہے ! ؟ انتظار کیا ہوگا انہوں نے کہ اب رُکتے ہیں یا اب رُکتے ہیں بہر حال جب وہ نہ رُکے اور انداز ہوا کہ یہ تو پوری سورت ایک رکعت یا دو میں پڑھیں گے تو انہوں نے اپنی نیت توڑ دی !! ! الگ نماز پوری کر کے اپنے کام چلے گئے !! ! اب یہ صحابی جو نماز پڑھا رہے تھے انہیں انداز ہو گیا یا پتہ چل گیا تو انہوں نے کہا کہ یہ بہت برا کیا ! نماز فرض ہے اور فرض نماز کی نیت توڑنی یہ کبیرہ گناہ ہے یہ کیوں کیا ؟ انہیں یہ نہیں کرنا چاہیے تھا ! ایک مسئلہ پیدا ہو گیا کہ کیا کرنا چاہیے تھا ! اور کیا نہ کرنا چاہیے تھا ؟ ؟ نتیجہ یہ ہوا کہ وہ صحابی جنہوں نے نیت توڑی تھی اُن کو یہ پتہ چلا کہ ایسے یہ سوال اُٹھا ہوا ہے اعتراض اُٹھا ہوا ہے وہ خود حاضر ہو گئے رسول اللہ ﷺ کی خدمت میں ! اور عرض کیا کہ اس طرح سے ہم دن میں کام میں بھی ہوتے ہیں اور اس طرح میں اُونٹنی لایا اور ان صحابی نے جو نماز پڑھاتے ہیں اُس دن میں نے دیکھا کہ انہوں نے شروع کی ہے نماز سورہ بقرہ سے فَاسْتَفْتَحْ بِسُورَةِ الْبَقَرَةِ وہ تو پھر لمبی نماز ہو جاتی ہے تو رسول اللہ ﷺ کو یہ سن کر بہت غصہ آیا ! آپ بہت خفا ہوئے اور فرمایا فَتَّانٌ ، فَتَّانٌ ، فَتَّانٌ یعنی فتنہ فتنہ پیدا کر دیا !! ! یا فرمایا فَاتِنٌ ، فَاتِنٌ یعنی فتنہ مطلب ایک ہی ہے فَتَّانٌ میں مبالغہ ہے اور فرمایا کہ نہیں بس سَبِّحْ اسْمَ رَبِّكَ الْاَعْلٰی اور یہ سورتیں پڑھا کرو اور جب نماز پڑھاؤ تو پڑھانے والے کو چاہیے کہ ہلکی نماز پڑھائے فَلْيَخَفَّفْ کیونکہ اُن میں مریض بھی ہوتے ہیں کمزور بھی ہوتے ہیں

ضرورت مند بھی ہوتے ہیں **فَإِنَّ فِيهِمُ الْمَرِيضَ وَالضَّعِيفَ وَذَٰلِحَاجَةِ أَسْ** کی گاڑی چھوٹ جائے گی اُس کی بس ہی چلی جائے گی لمبی نماز پڑھاؤ گے تو !! ! تو جماعت جب ہو رہی ہو تو یہ مسئلہ نہیں ہے کہ لمبی نماز پڑھائے !! ! البتہ جیسے تہجد کے نوافل ہیں خصوصاً اُن میں جتنا کسی سے پڑھا جاسکتا ہے جتنا یاد ہو کسی کو پورا قرآن یاد کر لے تو اور بھی اچھی بات ہے !! !

قرآن کا معجزہ :

اور قرآن پاک کا معجزہ ہے میں ویسے ہی ذکر کر رہا ہوں اس وقت وہ آدمی (طالب علم) یہاں نہیں ہیں اُن کی کوئی اسی نوے کے درمیان عمر ہے ! یہاں آئے ہوئے ہیں، ماشاء اللہ حفظ کر رہے ہیں ! میں نے پوچھا معلوم ہوا نوپارے حفظ کر لیے ہیں ! تو یہ اللہ کا ایک معجزہ ہے قرآن پاک یاد ہو جاتا ہے ! حالانکہ وہ عمر تو ایسی ہے کہ یاد چیزیں بھول جاتی ہیں مگر قرآن پاک کا معجزہ یہ ہے کہ وہ یاد ہوتا جا رہا ہے اور قرآن پاک میں آیا ہے ﴿ وَمَنْ نُّعَمِّرْهُ نُنَكِّسْهُ فِي الْخَلْقِ ﴾ جس کی عمر ہم زیادہ بڑھا دیتے ہیں تو پھر لوٹ کر ویسے جیسے پہلے تھا پھر ویسے ہی یعنی عقل بھی کمزور حافظہ بھی کمزور سمجھ پورا کام نہیں کرتی وغیرہ، دوسری جگہ آیا ﴿ ثُمَّ يُرَدُّ إِلَىٰ أَرْذَلِ الْعُمُرِ ﴾ عمر کا بدترین حصہ جو ہوتا ہے پھر لوٹ کر وہاں چلا جاتا ہے ﴿ لَكِنِّي لَا يَعْزِمُكَ الْعِلْمُ شَيْئًا ﴾ جاننے کے بعد ایسے ہو جائے جیسے کچھ آتا ہی نہیں اس (حالت) سے پناہ بھی مانگی گئی ہے **أَعُوذُ بِكَ مِنَ الْهَرَمِ** اس طرح کے بڑھاپے سے **أَنْ أُرَدَّ إِلَىٰ أَرْذَلِ الْعُمُرِ** عمر کا جو بدترین حصہ ہے میں اُس طرف لوٹا یا جاؤں.....

یہ بھی ہو سکتا ہے کہ عمر لمبی ہو اور یہ خرابی نہ آنے پائے ! تو جو پناہ چاہی گئی وہ لمبی عمر سے نہیں بلکہ لمبی عمر میں جو یہ کیفیت ہو جاتی ہے وہ نہ ہو !

دو طبقے مستثنیٰ ہیں :

تو اس آیت کی تفسیر میں جو سورہ یٰسین کی ہے ﴿ وَمَنْ نُّعَمِّرْهُ نُنَكِّسْهُ فِي الْخَلْقِ ﴾ علماء کہتے ہیں کہ دوبارہ پھر ویسے ہی کر دیتے ہیں بے عقل اور بے سمجھ، اس سے مستثنیٰ ہیں دو طبقے ایک ”عُلَمَاءُ“ کا جو باعمل ہو ! ایک ”حَفَاطُ“ کا جو باعمل ہو !

اور ریٹائرمنٹ کے بعد حفظ کرنے والے تو بہت سارے ہیں ہمارے یہاں بھی کئی ہیں ہمارے علم میں بلکہ ساتھ ساتھ شروع کر دیتے ہیں ریٹائرمنٹ پر پورا کر لیتے ہیں !!

تو آقائے نامدار رحمۃ اللہ علیہ نے فرمایا نماز میں لمبا قیام یعنی نفل نماز تو جسے قرآن پاک یاد ہے وہ جیسے تہجد میں پڑھتا ہے یا نوافل اپنی پڑھتا ہے الگ اُس میں وہ (قیام کا) حصہ افضل ہے۔ مکہ مکرمہ میں جب بہت ہجوم ہوتا ہے تو ہم نے دیکھا کہ وہ فجر کی نماز میں ﴿لِلّٰهِ مَا فِی السَّمٰوٰتِ﴾ سے شروع کر کے اور دو آیتیں پڑھ کر رکوع اور پھر ﴿لَا یُکَلِّفُ اللّٰهُ نَفْسًا اِلًا وُسْعَهَا﴾ سے ﴿وَاعْفِرْ لَنَا وَاَرْحَمْنَا اَنْتَ مَوْلَانَا فَانصُرْنَا عَلٰی الْقَوْمِ الْکٰفِرِیْنَ﴾ پر دوسری رکعت کیونکہ مجمع کئی لاکھ کا ہے چھ لاکھ دس لاکھ اس کے درمیان درمیان ہو جاتا ہے حج کے دنوں میں فجر میں ! بہت باہر تک تو وہ اتنی مختصر نماز پڑھاتے ہیں تو یہ بالکل صحیح ہے عالمانہ نماز ہے۔

امام اعظم رحمۃ اللہ علیہ کے واقعات میں ہے کہ وہ کہیں سفر میں تھے تو امام ابو یوسف رحمۃ اللہ علیہ سے فرمایا کہ نماز پڑھا دو ! انہوں نے نماز پڑھائی اور بہت مختصر پڑھائی ! فجر کی نماز حالانکہ لمبی ہونی چاہیے مگر بہت مختصر !! تو امام صاحب نے تعریف کی کہ فَهٗ اَبُو یُوسُفَ یہ فقیہ ہو گئے یعنی موقع محل کو پہچان لیا سفر ہے جانے کی جلدی ہے اطمینان ہو تو پھر ٹھیک ہے ! سورہ بقرہ کا فجر کے وقت پڑھنا ابو بکر رضی اللہ عنہ نے بھی ایسے کیا ! اور حضرت عمر رضی اللہ عنہ تو بہت لمبی سورتیں پڑھتے تھے سورہ یوسف پڑھتے تھے ! سورہ نحل پڑھتے تھے وہ تین پاؤ کی ہے سورہ نحل ! تو یہ فجر میں ہے مگر اطمینان سے اور جب جلدی کی ضرورت ہو تو جلدی۔ تو تمام چیزوں کی رعایت کرنا ہے ! یہ نہیں ہے کہ کسی بھی چیز کو نہ دیکھو اور چلتے رہو ہر وقت ایک ہی رفتار ہے یہ نہیں ہوگا ! بدلتی رہے گی رفتار، وہ شریعت پر ہی عمل ہوگا تمام چیزوں میں !!

☆ صحابی نے پوچھا اِنَّ الْهِجْرَةَ اَفْضَلُ ہجرت کون سی یا ہجرت میں کون سی چیز زیادہ افضل ہے ؟ تو ارشاد فرمایا اَنْ تَهْجُرَ مَا کَرِهَ رَبُّکَ جو اللہ کو نا پسند ہے وہ بات چھوڑ دو، یہ ہجرت ہے ! ہجرت کے معنی چھوڑنے کے ہیں، اب چھوڑنے میں کون سی چیز افضل ہے ؟ فرمایا مَا کَرِهَ رَبُّکَ .

☆ انہوں نے پوچھا اَيُّ الْجِهَادِ اَفْضَلُ جہاد کون سا افضل ہے ؟

تو ارشاد فرمایا جہاد میں سب سے بہتر حصہ وہ ہے یا اُس آدمی کا ہے کہ جس کا گھوڑا بھی ذبح کر دیا جائے !
اور وہ خود بھی شہید ہو جائے ! وہ سب سے افضل ہے ! ! !

☆ تو کہتے ہیں کہ میں نے دریافت کیا اَيُّ السَّاعَاتِ اَفْضَلُ ساعتوں میں اوقات میں

کون سا وقت افضل ہے ؟

تو آقائے نامدار رحمۃ اللہ علیہم نے فرمایا جَوْفُ اللَّيْلِ الْاٰخِرُ رات کے آخری حصے کا وسط ! اب رات کو تین حصوں میں بانٹ لیا جائے جتنے گھنٹے ہوتے ہیں آخر کا تیسرا حصہ جو ہے اُس کا وسط جو ہے وہ سب سے عمدہ وقت ہے ! ! رسول اللہ ﷺ نے بھی ایسے ہی کر رکھا تھا پہلا حصہ بھی جاگتے تھے، دوسرے حصہ میں آرام فرماتے تھے، تیسرے حصے میں عبادت بھی اور آرام بھی، کبھی عبادت کبھی آرام، کبھی عبادت زیادہ اور کبھی ہلکی عبادت جیسے طبیعت کو نشاط ہو یا جیسے طبیعت کا تقاضا ہو اُس کے مطابق ! ! ! یہ تعلیمات ہیں مختلف اور اس میں دونوں چیزیں آجاتی ہیں دُنیا بھی دین بھی حالات بھی اور مسلمان کو کیسا ہونا چاہیے ؟ یہ بتلایا گیا ہے کہ ”اسلام“ فقط یہ نہیں ہے کہ آپ اللہ کی توحید کا اقرار کر لیں بلکہ اور کام بھی کرنے چاہئیں، یہ چیزیں یہاں بتائی گئیں۔

اللہ تعالیٰ ہم سب کو اپنی مرضیات پر چلائے، آمین۔ اختتامی دُعا.....

شیخ المشائخ محدث کبیر حضرت اقدس مولانا سید حامد میاں صاحب رحمۃ اللہ علیہ

کے آڈیو بیانات (درس حدیث) جامعہ کی ویب سائٹ پر سُننے اور پڑھے جاسکتے ہیں

<http://www.jamiamadniajadeed.org>